

# ጅይ ሰንበት ዘትንሣኤ

8 ግንቦት 2013 ዓ.ም (5/26/2021)

**ንባባት:** 2ቆሮ 5:11-21፥ ፩ጴጥ 1:17-21፥ ግ.ሐ. 2:22-33፥ ሉቃ 24:13-35፥  
**ሰብከት፤** ንግሩ ለእግዚአብሔር ምሕረቶ፥ ወመንክሮሂ ለእንሰ እመ ሕያው፥ እስመ ሰበረ  
ኅጽታ ብርት ምሕረት እግዚአብሔር ንገሩ፥ ጥበቡ ኸአ ንደቂ ሰብ፥ መዓጹ ሓጺን ስለ  
ዝሰበረ፥ መዝ. 106።

**መዝሙር:** ወበእጉድ ሰንበት...አብታ ቀዳመይቲ መዓልቲ ሰንበት ማርያም መግደላዊት  
ናብ መቓብር አንጊሃ ጌና ጸልማት እንከሎ ከይዳ፥እቲ እምኒ ካብ አፍ መቓብር  
ተፈንቂሉ ረኺባቶ፥ ናብ ስምዖን ጴጥሮስ ከምኡ ናብቲ ካልእ ረድኢ ኢየሱስ ዘፍቅሮ  
በጽሐት፥ ንጎይታይ ካብ መቓብር ወሲዶም አበይ ከም ዝወሰድዎ አይፈልጥን፥  
ክልቲኦም ብሓንሳብ እናጎየዩ ከለዉ፥እቲ ካልእ ረድኢ ኢየሱስ ዘፍቅሮ ንጴጥሮስ  
ቀዲምዎ በጽሐ።

አብዚ ናይ ሎሚ መዝሙር እንርእዩ እምነት ማርያም መግደላዊት እዩ፥ ንሳ ንመምህራ ክሳብ  
እትረኽቦ ብጸልማት ብቐትሪ አብ ኩሉ ክትደልዩ ንርእያ። ክሳብ እትረኽቦ አይዓረፈትን።  
ክትረኽቦ ቀሊል አይነበረን እንተ ኾነ እምነትን ፍቕርን ገራ ስለ ዝደለየት ባዕሉ ረኺብዎ። አብዚ  
እዋን ትንሣኤ ኩልና ንኢየሱስ ክንደልን ክንረኽቦ ከምዘሎና ክንሓሰብ አሎና። አብ ሕይወትና  
ከይረኽብናዮ ክነዕርፍ ዮብልናን። ከየለለናዮ ከይሓልፈና አዲንቲ ሕልናና ክፈተልና ኢልና  
ንለምና።

ሎሚ ካብ አተነበ ካብ ሉቃስ ክልተ ካብ አርድእቱ ንኢየሩሳሌም ሓዲጎም ንኤማሁስ ዝበሃል ዓዲ  
11 ኪሎ ሜተር ዝምርሓቓ ገጾም ይሃድሙ ከምዝነበሩ እናኸዱ ኸአ ብዝነበሩ እቲ ኹሉ ዝኾነ  
ነገራት የዕልሉ ከም ዝነበሩ ይነግረና። አብዚ ነዚ ዝሰዕብ ሓባክ ክንግንዘብ ንኸእል።

- ጨሪሽካ ተስፋ ምቕራጽ። እዞም ክልተ አርእቲ ብምሉእ ጨሪሾም ካብ ኢየሩሳሌም ይሃድሙ ነሮም። አርድእቲ ኢየሱስ ከምዘይ ኮኑ ከርእዩ ካብቲ ከባቢ ይሃድሙ ነሮም። አብ ዕላሎም መሲሉና ነሩ እናበሉ አብ ውሽጦም ዘሎ ርድኢት ገሊጾም። ካብ ሕጂ ንድሓር ካቶሊካውያን አይ ኮናን ከም ምባል እዩ።
- አብ መገዲ ብዛዕባ እቲ ዝኾነ ነገር ኩሉ የዕልሉ ነሮም። እዚ ኩሉ ጊዜ ሓደ ንእምነቱ ዝሓድግ ዝገብሮ እዩ። ተጎዲአ ነረ ከምዚ ገሮምኒ፥ ክሒዶምኒ፥ ጠሊሞምኒ እናበለ አብ ልዕሊ ካልኣት ይውንጅልን ክሲ ይገብርን። እዞም ክልተ አርድእት ከምዚ ኢሎም እናኣዕለሉ ኢየሱስ አብ መገዲ ሕውስ ኢልዎም ከየለልዎ ግን አዲንቶም ተሠዊረን ነበራ።

ኢየሱስ ኩሉ ጊዜ አብ ጎድንና አሎ ግን ብዙሕ ጊዜ ቀልጢፍና አይንርድኦን ኢና። ብዙሕ ጊዜ አብ ጽንኩርን ከቢድን እዋን ተስፋ አብ ዝቐረጽናሉ፥ ዓቕልና ተጸንቂቕ አብ ዘለዎ ጊዜ ምሳና አሎ ግን አይነድህበሉን። እዞም ክልተ አርድእት ከየለልዎ ገለ ሠዊርዎም። እዞ ሎሚ ንአይ ንኢየሱስ ከይርኢ ከዊልኒ ዘሎ እንታይ እዩ። ብዙሕ ጊዜ ፍርሒ ጥርጣረ ከምኡ ምቕት ስልጣን ክብሪ ወይ ሃብቲ ንኢየሱስ ከይነለሊ ይኸውሉና እዮም። ሰብ ከለሊ እንተ ዘይክእሉ ነቲ ነገር

ብሓቂ አይፈለጠን አሎ ማለት እዩ። ምስ ፈራሕና፣ ምስተጎዳእና፣ ተስፋ ምስቆረጽና፣ ዘይአፍልጦና ንህላዌ አምላኽ ከምዘይነለሊ ይገብረና።

ኢየሱስ እዚ እትዛረብዎ ዘሎኹም ነገር እንታይ እዩ ኢሉ ሓቲትዎም። ንሳቶም ከኣ ጉህዮም ደው በሉ።

- ኢየሱስ ነዚ ከም መበገሲ ይወስዶ። ኩሉ ጊዜ ዝገብሮ ነገር እዩ። ክሓስቡ ዕድል ሂብዎም። እዚ ብሓቂ ጽቡቕ አገባብ እዩ። አብ ዝሓረቑ ተስፋ ዝቆረጹ፣ ብኹሉ ምዃን ዝአበዮም፣ ዝተጎድኡ ክሓስቡ ዝን ይብሉ። እዚ ዝገብር ከም ዝጽሊ እዩ፣ ንኢየሱስ ጸገምና ክነግሮ ህድእ ንብል።
- ጉህዮም ርእሶም አድኒኖም ደው በሉ። እዚ አገባብ ዝኾነ ጽቡቕ ነገር ክነግሮም ክንመኽሮም ዕድል ይህበና። ንኢየሱስ ክንዛረብ እንተ ኾና አብ መንጎ ጽን ምባል ክንምሃር ይግብአና፣ ካብቲ እንብሎ ዝጸናሕና ሱቕ ክንብል ተምበርኪኽና ልብና ከፊትና ንኢየሱስ ክንሰምዕ ብምሉእ ልብና አብኡ አተኩርና ክንጥምት ይግብአና። እቶም ክልተ አርድእት ሕዞናት ገጸም ብኹሉ ዝኸሰሩ እዩ ዝመስል ነሩ። እዚ ጽቡቕ እዩ ምኽንያቱ አብ ከምዚ ዝአመሰል ኩነታት ምስ በጻሕና ኢና አብ ኢየሱስ ክንምለስ ዝግብአና። ንሱ አብ ጎንና ክሰምዓናን ከበራትዓና ነቲ ዘጥፋእናዮ ሓጎስ ክመልሰልና ምሳና አሎ።

ሓደ ካብአም ቀለዮጳ ዝብሃል በዘን መዓልታት እዚአን ነዚ አብ ኢየሩሳሌም ዝኾነ ነገር ዘይትፈልጥሲ ንስኻ በይንኻዶ ጋሻ ኢኻ እናበለ መለሰሉ።

- ከቢድ ሕቶ አቕሪቡ ቀለዮጳ። ኢየሱስ ክሕግዞም እዩ ዝደሊ ዘሎ ዝተዋህበ መልሲ ዝሕግዝ አይመስልን፣ ስለዚ ተቐላጢፍካ አጽብብ አቢልካ መልሲ ምሃብ ሓጋዚ አይኮነን። እዚ ኾይኑ እቲ ኢየሱስ ብቐሊል ዝሓድግ አይ ኮነን ወላ እኳ ተቐጢዕና ሕርቕርቕትና፣ ዝተጎዳእናዮ ተስፍ ዝቆረጽናዮ፣ ፍርሕና እንተ ገለጸና። ኢየሱስ ህድእ ኢሉ እንታይ ነገራት ኢሉ ሕቶ ብሕቶ መሊሰሉ።
- ኢየሱስ ጸገምና ክንገልጸሉ ይደሊ። ብርግጽ አቕዲሙ ከይነገርናዮ ይፈልጥ እዩ ንሕና ግን አይንፈልጥን ኢና በዚ እዩ ኸአ ባዕልና /ጸገምና ክነግሮ ዝደልዮና፣ ሽዑ መልሲ ጸገምና ክህበና ይኸእል።

እቶም ክልተ አርድእት ኩሉ ብዛዕባ ኢየሱስ ናዝራዊ ዝፈልጥዎ ነገር ክነግርዎ ጀሚሮም፣ አብ ቅድሚ ኣምላኽን አብ ቅድሚ ኹሉ ህዝብን ብግብርን ብቃልን ብርቱዕ ነብይ ዝነበረ ሰብአይ፣ ሊቃነ ካህናትን ሹማምንትናን ናብ ናይ ሞት ፍርዲ አኅሊፎም ከም ዝሃብዎን ዝሰቐልዎን፣ ንሕና ግና እቲ ንእስራኤል ከድኅን ዘለዎ ንሱ እዩ ኢልና ተስፋ ንገብር ነርና እናበሉ ዝሰምዖምን ርድኢቶምን ነጊሮም።

አብ ገለ እዋን ሕይወትና ብአምላኽ ክኾነልና እንጽበዮ ግን እንተ ዘይኮነልና ክንደይ ተስፋ ንቆርጽ። እዚ አብ ኩልና ደቂ ሰብ ዘሎ ጸገም እዩ። ሃንደበታዊ ሞት እንፈትዎ ሰብና፣ አብ ስራሕና ብምሉእ እንተ ጠፈኸና፣ ዘይሓዊ ሃንደበታዊ ሕማም እንተ ወረደና፣ ሓደ ሰብና ሃይማኖት እንተ ቐየረ. . . ዘይተጸበናዮ ስለ ዝኾነ ዓለምና ትቕየር። እዞም ክልተ አርድእትን ብጸቶምን ኢየሱስ ከምቲ ንሱም ዝተጸበይዎ ኮይኑ ስለ ዘይተረኽበ ዓለምም ስለ ዝተገልበጠት ክሃድሙ መሪጸም። ኩሉ ብሰንኪ ኢየሱስ ገሮም ስለ ዝረአይዎ ናይ ኩሉ በደል አብኡ ገሮም።

እዚ ጥራሕ አይኮነን ገለ አንስቲ አንጊህን ኣብ መቓብር ዝኸዳ ዜገርም ነገር ኣዘንተዋልና፤ ሥጋኡ ምስ ሰአና ኸአ ሕያው ምጳኑ ዝነገርዎን ራእይ መላእኽቲ ከም ዝረአያ መጺአን ነገራና፤ ገለ ካባና ኣብ መቓብር ምስ ከዱ ኸአ ኸምቲ እተን አንስቲ ዝበላኦ ረኽቦምዎ ንእኡ ግና አይረአይዎን።

- እዞም ሰባት ዝብልዎ ዘለዉ። ንቤተ ክርስትያን ሓዲግናዮ ምኽንያቱ ዝነበረና ተስፋ ስለ ዝቐረመ ግን እዞም ሰባት ተስፋ ዘቐርጽ የብላናን ምኽንያቱ ጎይታ ሕያው ኣሎ ምሳና ኣሎ ኢሎምና ንሕና ግን አይንኣምንን ኢና።

ንሱ ድማ ኣቱም ነብያት ብዝተዛረብዎ ኹሉ ንምእማን ልቦም ዝደንጎየ ዓያሱ፤ ክርስቶስ ነዚ ሓሳረ መከራ እዚ ክቐበል እሞ ናብ ክብሩ ኸአቱ ናይ ግዲ ደይኮነን በሎም። እዚ ኣበሃህላ ኣብ ገለ እዋን ሰባት ንቤተ ክርስትያን ብዘይከውን ከም ምውቃስ እዩ፤ ቤተ ክርስትያን ናይ ገንዘብ ምእካብ ጥራሕ እዩ፤ ፈሪሳውነት ዝመልኦ ሕይወት እዩ ከም ምባል እዩ። ነቲ ሓቀኛ እንታይነት ቤተ ክርስትያን ዘይምፍላጥ ኣብ ዘይንፈልጦ ርድኢትን ገምጋምን የውድቐና።

ድሕሪኡ ኢየሱስ ነቲ ብዛዕብኡ ኣብ ኩሎም ጽሑፋት ዘሎ ካብ ሙሴን ኩሎም ነብያትን ጊዙ ኸአ ኪትርጉመሎም ጀመረ።

- ቅዱሳት ጽሑፋት ክገልጹሎም ምስ ጀመረ ልባቶም ክነድድ ጀሚሩ። ሓደ ሰብ ቅዱሳት መጻሕፍቲ ክገልጽ እንተ ጀሚሩ ክንደይ ሰናይ ነገር እዩ። ቅዱስ መጽሓፍ ቃል ኣምላኽ እዩ፤ ኣምላኽ ብኣም ኣቢሉ ይዛረበና፤ ኣብኣም ቃል ኣምላኽ ኣሎ፤ ኣምላኽ ካባና ርሑቕ አይኮነን። ድንቁርና ቅ. መ. ድንቅርና ኣምላኽ እዩ (ቅ. ጂሮም)።

ኣብ ጥቓ ዓዶም ምስ ቀረቡ ኢየሱስ ከም መገዲ ዝቐጽል ካብኣም ከም ዝሓልፍ መሲሉ ንሳቶም ግና ምስኣም ክኃድር ዓደምዎ ንሱ ከአ ምስኣም ኣተወ። ኣብ መአዲ ምስኣም ምስ ተቐመጠ ድማ እንጌራ ኣልዲሉ ባሪኹ ቐሪሱ ሃቦም፤ ሽቡ ዓይነ ልቦናኣም ተኸፍተ እሞ ኣለለይዎ ንሱ ግና ኸብኣቶም ተሠወረ።

- ንሱ ቃል ኣምላኽ ገሊጽሎም ድሕሪኡ ምስጢረ ቅ. ቍራብን ዝሰርዓሎም እዩ ዝመስል። ሰለስተ ኣዕማድ ካቶሊካዊት ቤተ ክርስትያን፤ ቃል ኣምላኽ፤ ምስጢራት፤ ማሕበር ክርስትያን፤ እዞም ክልተ ኣርድእቲ ድሕርዚ ዝገበርዎ ኣብታ ዝሓደግዎ ማሕበር ናብ ኢየሩሳሌም ናብ ቤተ ክርስትያን ተመሊሶም። ናብ ጴጥሮስ ሊቀ ሓዋርያት፤ ናብ ኣቡናት እቶም ሓዋርያትን ኣብቶም ምስኣም ዝነበሩ ምእመናንን። ካብዚ ንድሓር እሙናት ካቶሊካውያን ኮይኖም።

ቀለዮጳን ብጻዩን ምስቲ ጋሻ ኩሉ ናይ ልቦም ኣዕሊሎም፤ ኣብ ቤት ምስኣም ክኣቱ ዓዲሞም ማኅደር ሂቦም መግቢ ቀሪቦምሉ። ኣብዚ እዋን እዩ እቲ ተገልጾ ዝጀመረ እቲ ጋሻ ሓንቲ ዘይብሉ ጽጉም ዝመስል ዝነበረ ኢየሱስ መልሲ ናይ እቲ ኩሉ ኣብ ልቦም ዝነበረ ሕቶታት እዩ ነሩ። እቲ ሞይቱ ዝብልዎ ዝነበሩ ብሓቂ ብሕይወቱ ኣሎ፤ ንሕይወቶም፤ ንእምነቶም ንመጻዎዕታኦም ሓዲስ ትርጉም ሂቦም። ኩሉ ዝነበሮም ፍርሕን ጥርጣረን ካብኣም ወጺኡ ንድሕሪት ንኢየሩሳሌም ኣብቶም ዝሓደግዎም ሓዋርያትን ስዓብቲ ኢየሱስን ተመሊሶም። ነቲ ኩሉ ዝሰምዕዎን ዝረአይዎን ነገርዎም። ነቲ ዝተንሥኦ ኢየሱስ ረኺብናዮ ኣብ ሓደ ጓና መንገደኛ ረኺብናዮ ኢናበሉ ትርጉም ብዘልኦ ነገርዎም።

ትንሣኤ ኢየሱስ ነቲ ምድራዊ ሕይወቱ ውሱን ተባዕታይ አይሁዳዊ ዝነበረ ድሕሪ ትንሣኤ ካብ ሕጂ ንድሓር ኣብ ሓደ ቦታ ዝውሰን አይኮነን። እቲ ዝተንሥኦ ጎይታ ካብ ሕጂ ንድጋር ብዝኸነ

መልክዕ ሰውነት ተባዕታይ አንስታይ፣ ጸሊም ጸዕዳ፣ መንእሰይ ሽማገሌ፣ ሃብታም ድኻ፣ ልሙስ ጥዑይ፣ ወዲ ዓዲ ጓና፣ ካቶሊክ ከኒሽን አሰላማይን፣ ዓቃባውን ሊበራላውን. . . . ኮይኑ ይግለጽ። ወላ እኳ ነቶም ካባና ፍሉያት ኮይኖም ዝርአዩና ናይ ሎሚ ወንጌል ኣብ መገዲ ከም ምሳና ዝጉዓዙ ዘለዉ ገርና ክንርእዮም ይነግረና። ኣብ ሆስፒታላት ኣብ ዝተፈላለዩ ካልእ ቦታታት ክንረኽቦም ከሎና ኣምላኽ ከም ዝረኽብና ገርና ክንርእዮም እሞ ኣብ ርእስና በረኽት ከም ዘውረድና ጌርና ክንርኢ ይግባእ።

ሎሚ እምብኣር ኣምላኽ ካብ ኩሉ ፍርሕን ጥርጣረን እንወጽኦ ጸጋ ክዕድለና ንጸሊ። ንሰባት ብዓይኒ ጥርጣረ ዘይኮነ ብኽፉት ልቢ ክንቀርቦም ብፍላይ ነቶም ካባና ብብዙሕ ዝፍለዩ ክንቅበሎም ንሕተት ኣሎና። እቶም እንርእዮም ዘሎና ጓኖት ወላ እኳ ንኢየሱስ ኣይምሰሉ ከምቲ ኣብ መገዲ ኤማሁስ ዝገጠመ ኣብ ኢየሱስ ክልወጡ ይክኣል እዩ።

ስለዚ ሎሚ እውን ንኢየሱስ ኣብ ሕይወትናን ርክባትናን ዓለምናን እነለልየሉ ብዙሕ ኣጋጣሚ ኣሎ እዩ። ኣንትስ ንኢየሱስ ብቕኑዕ ልብን ሕልናን ንቕረቦም እምበር ባዕሉ ክግለጸልና እዩ። ብፍላይ ብንጹሕ ሕልና ኣብ መኣዲ ቕ. ቍርባን ክንቀርብ እንከሎና ኣብኡ ኢየሱስ ብርእሱ ስለ ዘሎ ዘድልየና ጸጋ ክዕድለና ፍቓዱ እዩ። ኣምላኽ ባዕሉ ኣብ መገዱ ይምለሰና።

ኣባ ንጉሠ ፍሥሐ